

[Paġna Ewlenija](#) > ... > [Drittijietek](#) > [Imputati \(proċeduri Kriminali\)](#) > [Germany](#)

Imputati (proċeduri kriminali)

Il-kontenut ipprovdut minn
Ġermanja

Ġermanja



Dawn l-iskedi informattivi jispjegaw x'jiġri jekk inti tkun issuspettat li wettaqt reat kriminali.

Sommarju tal-proċedimenti kriminali

Hawn taħt se ssib sommarju tal-istadji involuti fil-proċedimenti kriminali.

Hemm ħames stadji differenti: l-investigazzjoni, il-proċedimenti intermedji, il-proċess, l-appell u l-proċedimenti tal-eżekuzzjoni.

- Investigazzjoni (*Ermittlungsverfahren*): l-awtoritajiet tal-infurzar tal-liġi (prosekutur pubbliku jew pulizija) se jifitħu investigazzjoni kontrik jekk inti tkun issuspettat li wettaqt reat kriminali. L-iskop tal-investigazzjoni huwa biex jiġi ċċarat jekk is-suspetti kontrik humiex iġġustifikati jew le. Diversi miżuri investigattivi jistgħu jittieħdu għal dan il-għan, bħal tiftix fid-dar tiegħek. Ladarba jkunu ġew konklużi l-investigazzjonijiet, il-prosekutur pubbliku jiddeċiedi jekk jiterminax il-proċedimenti minħabba nuqqas ta' provi jew għal raġunijiet oħra, jew jekk iressaqx akkużi kontrik.
- Proċedimenti intermedji (*Zwischenverfahren*): matul il-proċedimenti intermedji l-qorti tqis l-akkużi u tiddeċiedi jekk titerminax jew tkomplex bil-proċedimenti. Jekk, abbażi tal-provi mressqa, il-qorti temmen li kundanna hija probabbli, hija tibda l-proċess.
- Proċess (*Hauptverfahren*): matul dan l-istadju l-qorti tneġġi u tmexxi l-proċess. L-akkużi ġeneralment jitqiesu f'seduta orali abbażi tal-provi disponibbli (xhieda, dokumenti, eċċ.). Int tingħata wkoll l-opportunità li tikkummenta dwar l-akkużi u tagħti l-verżjoni tal-fatti tiegħek. Jekk l-akkużi jiġu kkonfermati, normalment tiġi kkundannat. F'kawżi kriminali li jinvolvu minorenni l-qorti spiss tordna miżuri oħra minflok, li primarjament iservu skop edukattiv u ma jkollhomx il-konsegwenzi legali ta' sentenza. Jekk l-akkużi ma jiġux ikkonfermati, tiġi lliberat.
- Appell (*Rechtsmittelverfahren*): tista' tippreżenta appell kontra kundanna f'ċerti limiti ta' żmien. Jekk appell jiġi ppreżentat fuq punti ta' fatt u ta' liġi (*Berufungsverfahren*), isir proċess ġdid quddiem qorti superjuri u, meta xieraq, tinstema' xhieda ġdida. Min-naħa l-oħra, jekk appell jiġi ppreżentat fuq punti ta' liġi biss (*Revisionsverfahren*), is-sentenza tiġi mistħarrġa biss biex jiġi stabbilit jekk fihex xi żbalji ta' liġi. Is-sentenza ma tistax tiġi eżegwita qabel ma ssir finali.
- Proċedimenti ta' eżekuzzjoni (*Vollstreckungsverfahren*): fl-aħħar, ladarba s-sentenza tkun saret finali, il-piena li ġiet imposta tiġi eżegwita matul il-proċedimenti tal-eżekuzzjoni. F'dan l-istadju, jistgħu jittieħdu deċiżjonijiet ukoll dwar kwistjonijiet li jinkludu l-ħelsien bikri tal-awtur tar-reat (u l-bqija tas-sentenza tiġi sospiża fuq probation).

Hemm varjazzjonijiet għal dan ta' hawn fuq. Il-varjazzjonijiet ewlenin huma t-twaqqif tal-proċedimenti (*Einstellung des Verfahrens*), proċedimenti ta' digriet kriminali (*Strafbefehlsverfahren*) u proċedimenti b'urġenza (*beschleunigtes Verfahren*). Fil-qasam tad-dritt kriminali tal-minorenni hemm ukoll proċedimenti tal-qorti tal-minorenni ssimplifikati.

Dettalji dwar l-istadji fil-proċedimenti kriminali u dwar id-drittijiet tiegħek jistgħu jinstabu fuq il-paġni li ġejjin. Din l-informazzjoni ma hijiex sostituzzjoni għal konsulenza legali u hija maħsuba biss bħala gwida.

Ikklikkja fuq il-links ta' hawn taħt biex issib l-informazzjoni li teħtieġ

[Id-drittijiet tiegħi waqt l-investigazzjoni](#)

[Id-drittijiet tiegħi matul il-proċess](#)

[Id-drittijiet tiegħi wara l-proċess](#)

Links relatati

[Kodiċi tal-Proċedura Kriminali \(*Strafprozessordnung*\) \(Verżjoni bl-Ingliż\)](#)

[Att dwar il-Qrati tal-Minorenni \(*Jugendgerichtsgesetz*\) \(Verżjoni bl-Ingliż\)](#)

[Kodiċi Kriminali \(*Strafgesetzbuch*\) \(Verżjoni bl-Ingliż\)](#)

■ L-aħħar aġġornament: 20/11/2025

Il-verżjoni bil-lingwa nazzjonali hija ġestita mill-Istat Membru rispettiv. It-traduzzjonijiet saru mis-servizz tal-Kummissjoni Ewropea. Jista' jkun hemm xi tibdil imdaħħal fl-original mill-awtorità nazzjonali kompetenti li jkun għadu ma jidherx fit-traduzzjonijiet. Il-Kummissjoni Ewropea ma taċċettax responsabbiltà jew kwalunkwe tip ta' tort fir-rigward ta' kull informazzjoni jew dejta li tinsab jew li hemm referenza għaliha f'dan id-dokument. Jekk jogħġbok irreferi għall-avviż legali sabiex tiċċekkja r-regoli dwar id-drittijiet tal-awtur għall-Istati Membri responsabbli minn din il-paġna.